

L-Editorjal

Marco Galea

Din l-edizzjoni ta' *Il-Malti* tagħlaq čiklu ta' sentejn fil-hidma ta' l-Akkademja tal-Malti. Il-kitbiet li jidhru hawnhekk huma frott it-tip ta' riċerka li l-Akkademja tixtieq tara fil-qasam tal-Malti. UHUD mill-artikli huma r-riżultat dirett ta' attivitajiet li wettqet l-Akkademja, meta stiednet studjuži prominenti jitkellmu dwar il-qasam tar-riċerka tagħhom. Fost l-artikli l-ohra hemm ukoll ix-xogħol ta' studjuži aktar żgħażaq, li aktarx se taqraw il-kitba tagħhom għall-ewwel darba. Magħhom imbagħad hemm artikli oħra ta' studjuži magħrufa sew fil-qasam tal-Malti.

Il-bord editorjali għamel sforz biex minbarra li l-artikli jkunu kollha ta' livell għoli, ikun hemm firxa wiesgħa kemm jista' jkun ta' sugġetti mill-oqsma kollha ta' l-istudji Maltin. Ninsabu sodisfatti li dawn l-ghanijiet ilhaqniehom, għalkemm naturalment inhallu lill-qarrejja jiġi għidikaw.

L-esperjenza ta' dawn is-sentejn bhala editur ta' *Il-Malti* u president ta' l-Akkademja tal-Malti wrietni sitwazzjonijiet li qabel ma kontx midħla daqshekk tagħhom. Fi tmiem dan it-terminali naħseb li nista' nitkellem dwar ir-rwol ta' l-Akkademja fil-kuntest soċċali u politiku ta' żmienna, u f'relazzjoni ma' entitajiet oħra li jahdmu fil-qasam tal-Malti u tal-kultura.

L-Għaqda tal-Kittieba tal-Malti, li mbagħad saret l-Akkademja tal-Malti, intrabtet f'moh il-Maltin ma' l-alfabett, l-ortografija, u l-grammatika tal-Malti. Bir-raġun. M'hemmx dubju f'mohhi illi kieku ma kinitx il-hidma tal-pijunieri

ta' l-Għaqda kmieni fis-seklu ghoxrin, il-kitba bil-Malti illum hija hafna inqas stabbli milli hi. Imma dan ix-xogħol irridu nqegħdu f'perspettiva usa'. In-nies li tawna l-alfabett li nużaw u stabbilew ir-regoli tal-grammatika kienu qed jahdmu fil-qafas ta' għaqda li tirrappreżenta l-kittieba. L-interess fl-ortografija qatt ma kien l-ghan ewljeni ta' l-attività tagħhom. Kien biss il-mezz biex bhala kittieba Maltin ikunu jistgħu jikkomunikaw. Imma l-ewwel u qabel kollox kienu jqisus lilhom infuhsom bhala kittieba.

Ftit aktar minn sentejn ilu, bit-twaqqif tal-Kunsill Nazzjonali ta' l-Ilsien Malti, lill-Akkademja "tteħditilha" l-funzjoni li tkun il-kustodja ta' l-ortografija u l-grammatika. Naturalment, l-Att dwar l-Ilsien Malti, li permezz tiegħu twaqqaf il-Kunsill, jirrikonoxxi x-xogħol li għamlet l-Akkademja f'dan il-qasam, u minbarra li l-Akkademja hija rrappreżentata fil-Kunsill imsemmi, trid tiġi kkonsultata f'diversi sitwazzjonijiet. Imma r-responsabbiltà l-kbira ta' l-iżvilupp ta' l-ortografija issa waqghet fuq il-Kunsill.

Hafna nies li tul ġajjithom taw sehemhom fl-Akkademja setgħu raw dan l-iżvilupp bhala umiljazzjoni ghall-Akkademja. Imma nahseb li nistgħu nharsu lejn is-sitwazzjoni minn naħha ohra. Għal hafna snin in-nies kienu jħarsu lejn l-Akkademja bhala istituzzjoni li hija marbuta ma' patrimonju prezżjuż imma li qed issibha bi tqila biex tamministrat. Jista' jkun illi kieku fis-snin li ghaddew l-Akkademja rriformat ruħha u dehret quddiem is-soċjetà bhala istituzzjoni dinamika li tista' tagħti direzzjoni lill-Maltin quddiem l-isfidi l-għoddha li sab quddiemu l-Malti bil-fixxa tat-teknoloġija ta' l-informazzjoni u bid-dhul ta' Malta fl-Unjon Ewropeja, illum l-Akkademja kien ikollha aktar kontroll fuq kif tizviluppa l-kitba tal-Malti. Imma minbarra li dan huwa kollu argument inuth, ghaliex issa l-istorja seħħet kif seħħet, fir-realtà l-Akkademja naqsitilha xi haga importanti mill-identità tagħha b'dak li ġara?

Nissogra nghid li illum l-Akkademja tinsab f'sitwazzjoni ahjar biex tagħmel ix-xogħol tagħha. Il-miż-żon ġewlejha tagħha hija li ġejib 'il quddiem l-interessi tal-kittieba Maltin. U x'jistgħu jkunu dawn l-interessi? L-ewwel interessa għandu jkun li tit-tnejeb il-kwalită tal-kitba tagħna kemm jekk aħna studjużi, poeti, rumanziera, tradutturi jew ġurnalisti, u l-bqija. Qatt ma nistgħu nħidu li ma nistgħux nagħmlu aktar biex niktbu ahjar. Ma nistgħux inkunu kuntenti li l-Akkademja qed tagħmel bizzżejjed f'dan il-qasam. Fl-ahhar sentejn organizzajna numru ta' seminars u taħditiet li fihom ghadd ta' riċerkaturi kellhom il-possibbiltà li jiddiskutu r-riċerka tagħhom ma' riċerkaturi ohra, studenti u mal-pubbliku interessat fis-sugġett. Irridu nippruvaw nagħmlu xi haga simili f'oqsma ohra. Irridu wkoll insibu mezzi biex il-kittieba Maltin ikollhom aktar

kuntatti ma' kittieba minn pajjiżi ohra; kemm f'pajjiżna kif ukoll barra minn xtutna. Dan għandna nagħmluh kemm fuq livell individwali kif ukoll bhala organizzazzjoni li tirrappreżenta lill-kittieba.

L-Akkademja trid taħdem ukoll fuq il-preżenza u l-viżibilità tal-kittieba u l-kitba tagħhom fis-soċjetà. Ma nistgħux nippretendu li dak li għandhom xi jghidu l-kittieba jkun importanti daqs dak li jghidu l-kantanti li nibagħtu ghall-Eurovision, imma rridu nippruvaw noħolqu klima fejn il-kittieba, l-istudjużi, il-għurnalisti serji, fi kliem iehor, il-kategoriji li f'ambjenti oħrajn jitqiesu bhala l-intellettuali, in-nies li jaħsbu, iköllhom sehem ġewlieni mill-mod kif tigħi ffurmata l-opinjoni pubblikà f'pajjiżna. Ma nistgħux inwaħħlu biss fis-soċjetà li mhix interessa fil-kittieba, irridu nsibu mezzi kif il-kitba (u b'kitba ma nifhimx biss il-letteratura, imma wkoll ir-riċerka u l-għurnalizmu) issir aktar centrali ghall-hajja tal-pajjiż. Jekk l-Akkademja, li tirrappreżenta lill-kittieba, ma tibdiex diskussjoni bħal din, ma nafx min jista' jkollu interess jibdieha.

Din il-preżenza trid tibda fuq livell istituzzjonali. F'pajjiżna, m'għandna ebda istituzzjoni li hija responsabbli mill-iżvilupp tal-letteratura. Ježisti l-Kunsill tal-Ktieb, ježisti l-Kunsill Malti għall-Kultura u l-Arti, hemm il-Kunsill Nazzjonali ta' l-Ilsien Malti; ilkoll għandhom interess li jmexxu 'l quddiem il-letteratura Maltija u lkoll iwettqu inizjattivi f'dan is-sens, imma m'hemmx strategija čara ta' x'inhu meħtieġ biex il-letteratura tagħna titjeb fil-kwalità u tinfirex aktar fost il-Maltin u l-barranin. Mħux qed nghid li dawn il-kunsilli ma jahdmux bizzejjed, għaliex naf biċċert li jagħmlu hafna iż-żejjed milli hu mistenni minnhom bil-fondi li jingħatawlhom. Qed nghid biss li hadd qatt ma hasab li fuq livell governattiv hemm bżonn politika koerenti li tghin il-letteratura tiżviluppa. Il-kittieba, bħall-produkturi tal-patata, għandhom bżonn appoġġ istituzzjonali biex jagħmlu xogħolhom ahjar, u meta jagħmlu, biex isibu suq għaliex, u meta jbighuh jithallsu tiegħu. Jghidu li l-letteratura kbira tinħoloq ukoll f'sitwazzjonijiet diffiċċi, u allura m'għandhiex bżonn għajnejn, imma ma nahsibx li għandna l-lussu li nhallu l-politika tagħna f'idejn xi Pinochet jew Stalin biex naraw x'jiġi mil-letteratura tagħna.

Fil-qasam tar-riċerka s-sitwazzjoni mhix wisq ahjar. Id-Dipartiment tal-Malti fl-Universită huwa wieħed mill-iżgħar dipartimenti tal-lingwi f'termini ta' riżorsi umani minkejja li jilqa' numru kbir ta' studenti kull sena. Għal għadd ta' snin issa, id-dipartiment kellu effettivament professur wieħed tal-letteratura, waqt li per eżempju d-Dipartiment ta' l-Ingliz għandu erbgħa, bejn professuri u ghalliema ohra specjalizzati fil-letteratura. Kif tista' ssir riċerka

serja fil-qasam letterarju jekk l-uniku dipartiment universitarju fid-dinja fejn suppost issir ir-riċerka dwar il-letteratura Maltija huwa daqshekk fqir?

Id-diskors dwar ir-relazzjoni ta' l-istituzzjonijiet mal-lingwa u l-letteratura Maltija jista' jibqa' sejjer. Imma nahseb li kollha kemm ahna nistgħu ngħibu ghexieren ta' eżempji li kollha kemm huma juru li jonqosna hafna biex nuru li l-oqsma marbuta mal-lingwa u l-letteratura Maltija neħduhom bis-serjetà li jistħoqqilhom. Imma fuq l-istituzzjonijiet l-influwenza tagħna tista' tkun limitata. It-triq li forsi xi darba twassalna biex ikollna kultura li tqis il-Malti bhala riżorsa u mhux xkiel għall-iżvilupp tagħna bhala poplu tista' tuža lilna bhala kittieba, studjużi, tradutturi, ġurnalisti, għalliema u l-bqija li nhaddmu l-Malti biex naqilgħu x'nieklu u għaliex għandna rabta intellettwali u emozzjonali miegħu. Imma biex dan jiġi rridu nuru li bhala kategorija u bhala individwi ahna nies li nafu xogħolna u li lesti nikkontribwixxu biex is-socjetà li ngħixu fiha timxi 'l quddiem. L-Akkademja nahseb li għandha tkun is-simbolu ta' dan l-impenn. Jekk ma tilqax din l-isfida, jitfaċċaw formazzjonijiet oħrajn li jagħmluna irrilevant.